

കുറേ ആണവ കാപട്യങ്ങൾ....

ആണവകരാറിനെ കുറിച്ച് അന്താരാഷ്ട്ര ആണവോർജ്ജ സമിതിയുമായി ചർച്ചയാവാമെന്ന് ഒടുവിൽ ഇടതുപക്ഷവും സമ്മതിച്ചു. ബി.ജെ.പിയുടെ കാലത്ത് തുടക്കമിട്ട ഈ കരാർ തൽക്കാലം നടപ്പിലാക്കാൻ പോകുന്നില്ല. പക്ഷേ കരാറിന്മേൽ രണ്ട് കേന്ദ്രസർക്കാരുകൾ പണിയാരംഭിച്ചിട്ട് എത്രയോ വർഷങ്ങളായി. എന്താണ് എല്ലാ ഘട്ടങ്ങളും പൂർത്തിയായതിനു ശേഷമാണ് ഇപ്പോഴത്തെ വിവാദവും സി.പി.എമ്മിന്റെ ശക്തമെന്നു തോന്നിച്ച ഇടപെടലും ഏറ്റവുമൊടുവിൽ മലക്കംമറിച്ചിലും ഉണ്ടാവുന്നത്. പാർലമെന്റിൽ കരാറിനെ കുറിച്ച് ചർച്ച നടത്താൻ മൻമോഹൻസിംഗ് നിർബന്ധിതനായി എന്നതാണ് സി.പി.എമ്മിന്റെ ഇടപെടൽ കൊണ്ടുണ്ടായ ഗുണം. അമേരിക്കക്ക് ഇന്ത്യയെ പണയം വെക്കാനുള്ള തീരുമാനം കാബിനറ്റ് വിളിച്ചു കൂട്ടി മന്ത്രിപുംഗവന്മാർക്ക് തീരുമാനിക്കാനാവുമെന്ന ധാർഷ്ട്യം അവസാനിച്ചു കിട്ടി. വിദേശകാര്യവുമായി ബന്ധപ്പെട്ട കരാറുകൾ സാധാരണഗതിയിൽ പാർലമെന്റിൽ ചർച്ചക്കു വെക്കേണ്ടതില്ലെന്നാണ് ചട്ടം. ഭരണഘടനയിൽ സദുദ്ദേശ്യപരമായി എഴുതിവെച്ച ചില കാര്യങ്ങൾ മൻമോഹൻ സിംഗിനെ പോലുള്ള ഭരണാധികാരികൾ ഭാവിയിൽ എങ്ങനെയാണ് ഉപയോഗിക്കാൻ പോകുന്നതെന്ന് ഡോ. അറോബിന്ദ്രൻ സംഘവും ഓർത്തിട്ടുണ്ടാവില്ല. ജനഹിതം കരാറിന് പൂർണ്ണമായും എതിരാണ് കണ്ടപ്പോൾ 'സർക്കാർ തീരുമാനമെടുത്തിട്ടില്ല, ഒപ്പിട്ടിട്ടേയുള്ളൂ' എന്നും മറ്റുമുള്ള ഞൊണ്ടിന്റായങ്ങളുമായി യു.പി.എ രംഗത്തിറങ്ങിയിട്ടുണ്ട്. അതു പക്ഷേ എത്രപേർ വിശ്വസിക്കും? രാജ്യതാൽപര്യം മുൻനിർത്തി എടുക്കുന്ന തീരുമാനങ്ങൾ മനസാ വാചാ കർമ്മണാ പവിത്രമായിരിക്കണമെന്ന തത്ത്വം ഏതാനും ഉദ്യോഗസ്ഥരും അമേരിക്കൻ അനുകൂലികളായ രാഷ്ട്രീയക്കാരും മാറ്റിയെടുക്കുന്ന വിരോധാഭാസമാണ് കഴിഞ്ഞ കുറേ കാലമായി ഇന്ത്യയിൽ നടന്നുവന്നത്.

സഭയിൽനിന്നും ഇടതുപക്ഷികൾ ഉൾപ്പെടെയുള്ള പ്രതിപക്ഷം വാക്കുട്ട് നടത്തുകയാണ് ചർച്ചയുടെ ഒടുവിലുണ്ടായത്. ബി.ജെ.പിയും ഇക്കൂട്ടത്തിലുണ്ടായിരുന്നു. അവരുടെ ഭരണകാലത്ത് തുടക്കമിട്ട ചർച്ചകൾ മാത്രമാണ് ഇപ്പോഴത്തെ സർക്കാർ പൂർത്തിയാക്കിയതെങ്കിലും അമേരിക്കയുമായുള്ള ഇടപാടിൽ ബി.ജെ.പിക്കുമുണ്ടത്രെ എന്തോ പരാതി. അമേരിക്കയിൽനിന്ന് ആണവ ഇന്ധനം വാങ്ങരുതെന്നോ അമേരിക്കയുമായി ഇത്തരം ചർച്ചകൾ നടത്തരുതെന്നോ അല്ല ബി.ജെ.പി പറയുന്നത്. നടപടിക്രമങ്ങളിലെ സാങ്കേതികതയെ കുറിച്ചാണ്. അമേരിക്ക കണ്ണുരുട്ടിയതുകൊണ്ട് ഇന്ത്യ പരമാണു പരീക്ഷണങ്ങൾ നിർത്തിവെച്ചുവെന്നും ബി.ജെ.പിയുടെ കുറ്റപത്രത്തിലുണ്ട്. വാജ്പേയിയുടെ കാലത്ത് പൊക്രാനിൽ ഇന്ത്യ അണുബോംബ് പരീക്ഷണം നടത്തിയതാണ് കഴിഞ്ഞ എട്ടു വർഷമായി ആണവ ഇന്ധനത്തിന് ഇന്ത്യക്കുമേൽ അന്താരാഷ്ട്ര ഉപരോധം ഏർപ്പെടുത്താനുണ്ടായ കാരണമെന്ന നഗ്നസത്യം ബി.ജെ.പിക്കാർ മറച്ചുപിടിക്കുകയാണ്. അതിനെ മറികടക്കാൻ അമേരിക്കയുമായി ഇന്ത്യ കരാറുണ്ടാക്കാൻ പോയതാണ് മൻമോഹൻ സിംഗ് ചെയ്ത തെറ്റ്. ഊർജ്ജ സുരക്ഷയാണ് പ്രശ്നമെങ്കിൽ ലോകത്തെ ഏറ്റവും വലിയ ആണവ ഇന്ധന ഉൽപാദകരായ ഫ്രാൻസുമായോ റഷ്യയുമായോ എന്തുകൊണ്ട് ഇത്തരമൊരു കരാർ ഉണ്ടാക്കിക്കൂടാ? അമേരിക്ക വേറെ എവിടെനിന്നെങ്കിലും വാങ്ങി നമുക്കു വിൽക്കുന്ന ഇന്ധനം മാത്രമേ ഉള്ളൂ ലോകത്ത്?

വേറെയുമുണ്ട് ബി.ജെ.പിയുടെ കാപട്യം. പൊക്രാന പരീക്ഷണത്തിനു ശേഷം പാർലമെന്റിൽ അന്നത്തെ പ്രധാനമന്ത്രി എ.ബി.വാജ്പേയി പറഞ്ഞത് ഇന്ത്യക്ക് ഇനി അണുപരീക്ഷണത്തിന്റെ ആവശ്യമേ ഇല്ലെന്നാണ്. അതേ ബി.ജെ.പിയുടെ രാജ്യസഭാ നേതാവാണ്

ഇന്ത്യക്ക് അണുപരീക്ഷണത്തിനുള്ള സാധ്യത ഇല്ലാതാക്കുന്നതാണ് കരാർ എന്നത് ഇപ്പോൾ വലിയ കുറ്റമായി എടുത്തു പറയുന്നത്. ഒന്നുകിൽ വാജ്പേയി അന്നു പറഞ്ഞത് നുണ. അല്ലെങ്കിൽ ജമ്പന്ത് സിംഗ് ഇപ്പോൾ വെറുതെ രാഷ്ട്രീയം കളിക്കുന്നു. വിഷയത്തിന്റെ മർമത്തെ കുറിച്ചല്ല ഇവരൊന്നും പറയുന്നത്, മറിച്ച് സാങ്കേതികതയെ കുറിച്ചാണ്. കോൺഗ്രസ്സും ബി.ജെ.പിയും പലതും ഒളിച്ചുപിടിക്കുന്നുണ്ട് എന്നർത്ഥം. മറ്റു രാജ്യങ്ങളിൽനിന്നായി ആണവ ഇന്ധനം സംഘടിപ്പിച്ച് അത് കൂടിയ വിലയിൽ വിൽക്കുന്ന അമേരിക്കയുമായി ഈ കരാർ ഉണ്ടാക്കേണ്ട കാര്യം എന്താണെന്ന് യു.പി.എ വിശദീകരിക്കാത്തതു പോലെ തങ്ങൾ ഉണ്ടാക്കിയ വിപത്തിന്റെ കെട്ടഴിക്കാൻ യഥാർത്ഥത്തിൽ എന്താണ് ചെയ്യേണ്ടിയിരുന്നത് എന്ന് ബി.ജെ.പിയും മിണ്ടുന്നില്ല. അമേരിക്കയുമായി എങ്ങനെയെങ്കിലും ഒരു കരാർ ഉണ്ടാക്കുക, ഇന്ത്യയെ അവരുടെ സാമന്തരാജ്യമാക്കുക, അതിന് ചുളുവിൽ ഈ ഇന്ധനകരാറിനെ ഒരു മറയാക്കുക അത്രയേ ഇതുവരെ സംഭവിച്ചിട്ടുള്ളൂ.

ഈ ചോദ്യങ്ങളെല്ലാം ഉന്നയിച്ചതും അതേ ചൊല്ലി സഭയിലും പുറത്തും കോലാഹലമുണ്ടാക്കിയതുമെല്ലാം സി.പി.എം ആണെങ്കിലും അവരുടെ ഒടുവിലത്തെ നിലപാടും ദുരുഹമാണെന്ന് പറയാതെ വയ്യ. ഒരു സുപ്രഭാതത്തിൽ പൊടുന്നനെ രൂപം കൊണ്ടതായിരുന്നില്ല ഹൈഡ് ആക്ടും വെർച്വൽ കരാറുമൊക്കെ. കഴിഞ്ഞ കുറേകാലമായി അവയുടെ സ്വഭാവത്തെ കുറിച്ച് ചർച്ചകളും തർക്കങ്ങളും നടക്കുന്നുണ്ടായിരുന്നു. ഈ ചർച്ചകൾ പൂർത്തിയാകുന്നതുവരെ സി.പി.എം കാത്തുനിന്ന് എന്തിനു വേണ്ടിയായിരുന്നു? കരാർ ഒപ്പുവെക്കുന്നത് തൽക്കാലം മാറ്റിവെച്ചെങ്കിലും അതിന്റെ അവസാനത്തെ ചിട്ടവട്ടങ്ങളെ കുറിച്ച് ചർച്ചക്കും മൻമോഹൻ സിംഗ് ഇടതു സംഘടനകളുടെ പിന്തുണ നേടിക്കഴിഞ്ഞു. ബാക്കിയുള്ളത് അന്തിമകരാറിൽ ഒപ്പുവെക്കുക എന്ന കേവലമായ നടപടിക്രമം മാത്രമാണ്. അത് ഇന്ന് മൻമോഹൻസിംഗിന്റേതായാലും ഇനി നാളത്തെ സർക്കാർ ബി.ജെ.പിയുടേതായാലും അവർക്കു മുമ്പിലെ തടസ്സങ്ങൾ അവസാനിച്ചുകഴിഞ്ഞു. താൽക്കാലികമായ രാഷ്ട്രീയം മാത്രമേ സി.പി.എം ഇതിൽ കാണുന്നുള്ളൂ എന്നത് പകൽ പോലെ വ്യക്തം. എന്തിനും എന്തുകൊണ്ട് സി.പി.എം ഈ കളി കളിച്ചു?

ഇതിന് ഉത്തരം ഇല്ലാതെയല്ല. ബംഗാളിൽ ബുദ്ധദേവ് സർക്കാറിനെതിരെ നടക്കുന്ന നീക്കങ്ങൾക്കും കേരളത്തിൽ പള്ളിയും പട്ടക്കാരും അച്യുതാനന്ദനെതിരെ കുഞ്ഞാടുകളെയും കൊണ്ട് അങ്ങാടിയിൽ ഇറങ്ങുന്നതിനുമൊക്കെ പിന്നിലുമുണ്ട് ചില രാഷ്ട്രീയ കളികൾ. അന്താരാഷ്ട്ര മാധ്യമങ്ങളിൽ വരെ കേരളത്തിലെ 'വിമോചന പ്രക്ഷോഭം' വാർത്തയാകുന്നതിന്റെ രഹസ്യം മറ്റൊന്നല്ല. നന്ദിഗ്രാമിൽ ബുദ്ധദേവ് ചെയ്ത കാര്യങ്ങൾ ശരിയാണെന്നല്ല പറഞ്ഞുവരുന്നത്. ഒറീസയിലും ഗുജറാത്തിലുമൊക്കെ കുത്തകകൾക്കു വേണ്ടി ജനങ്ങളെ ഇതേപോലെ കിടപ്പാടങ്ങളിൽനിന്ന് പുറത്താക്കിയിട്ടുണ്ടെങ്കിലും അതെല്ലാം വികസനത്തിന്റെ പേരിൽ പൊറുക്കുകയാണ് മാധ്യമങ്ങൾ ചെയ്തതെന്ന് മറക്കരുത്. ബംഗാളിൽ മാത്രം മാധ്യമങ്ങൾ 'കമ്മ്യൂണിസ്റ്റുകാരായത്' അമേരിക്കയും സി.ഐ.എയും കളിപ്പിക്കുന്നതാണെന്ന് സി.പി.എം കുറ്റപ്പെടുത്തുന്നത്. എന്തിനും ഏതിനും സി.ഐ.എയെ കുറ്റം പറയുന്ന ആ പഴയ പതിവിനേക്കാളും ഇക്കൂറി ആരോപണത്തിൽ കഴമ്പുണ്ടെന്ന് സമ്മതിക്കേണ്ടിയും വരുന്നു. എന്നുവെച്ച് അമേരിക്കക്ക് കുറച്ചൊക്കെ അഡ്ജസ്റ്റ് ചെയ്തുകൊടുക്കാമെന്ന് ഇടതന്മാർ തീരുമാനിച്ചാൽ പിന്നെ അവരുടെ എതിർപ്പ് വെറും കാപട്യമാണെന്നല്ലേ വരിക? ■